

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

॥ శ్రీరంగనాథపాదుకాసహస్రం ॥

॥ పరాగపద్ధతిః త్రయోదశీ ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Tikanna** font.

శ్రీః

శ్రీమతే నిగమాంత మహాదేశికాయ నమః

॥ పరాగపద్ధతిః త్రయోదశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

పాంతు వః పద్మనాభస్య పాదుకాకేశిపాంసవః ।

అహాల్యాదేహనిర్మాణపర్యాయపరమాణవః ॥ 13.1 ॥

తవ సంచరణాద్రజో విధూతం యదిదం రంగనరేంద్రపాదరక్షే ! ।

అలమేతదనావిలాని కర్తుం కతకక్షోద ఇవాశు మానసాని ॥ 13.2 ॥

పునరుక్తపితామహానుభావాః పురుషాః కేచిదమీ పునంతి విశ్వం ।

మధువైరిపదారవిందబంధోః అపరాగాస్తవ పాదుకే ! పరాగైః ॥ 13.3 ॥

అభియుక్తజనో నిజార్భకాణాం బహుశో రంగనరేంద్రపాదరక్షే ! ।

అవలేపపిశాచమోచనార్థం రజసా లింపతి తావకేన దేహాన్ ॥ 13.4 ॥

శిరసా పరిగృహ్య లోకపాలాస్తవ రంగేశ్వరపాదుకే ! రజాంసి ।

విషమేషు బలేషు దానవానాం వ్యపనీతాన్యశిరస్త్రమావిశంతి ॥ 13.5 ॥

కృతినః శిరసా సముద్వహంతః కతిచిత్ కేశవపాదుకే ! రజస్తే ।

రజసస్తమసోఽపి దూరభూతం పరిపశ్యంతి విశుద్ధమేవ సత్త్వం ॥ 13.6 ॥

అధికం పదమాశ్రితోఽపి వేధాః

ప్రయతో రంగధురీణపాదరక్షే ! ।

అభివాంఛతి సంగమం పరాగైః

అభిజాతైస్తవ దేవి ! నాభిజాతః ॥ 13.7 ॥

శుద్ధసత్త్వవపుష్పైవ భవత్యా
 పాదుకే! విరజసౌ హరిపాదౌ |
 అస్తు కిం పునరిదం రజసౌ తే
 శుద్ధసత్త్వమయతా మనుజానాం || 13.8 ||

తద్రజస్తవ తనోతి పాదుకే! మానసాన్యకఠినాని దేహినాం |
 ప్రస్తరస్య పదపీగతస్య యత్ వ్యాచకార మునిధర్మదారతాం || 13.9 ||

రంగేశయస్య పురుషస్య జగద్విభూత్యై
 రథ్యాపరిక్రమవిధౌ మణిపాదరక్షే! |
 సీమంతదేశమనవద్యసరస్వతీనాం
 సిందూరయంతి భవతీచరితాః పరాగాః || 13.10 ||

మాన్యేన రంగన్యపతేర్మణిపాదరక్షే!
 చూడాపదాని రజసౌ తవ భూషయంతః |
 కాలక్రమేణ భజతాం కమలాసనత్వం
 నాభీసరోజరజసాం నివసంతి మధ్యే || 13.11 ||

మాతర్ముకుందచరణావని! తావకీనాః
 చింతావశికరణచూర్ణవిశేషకల్పాః |
 సంచారపాంసుకణికాః శిరసౌ వహంతో
 విశ్వం పునంతి పదపద్మపరాగలేశైః || 13.12 ||

ఆయోజితాన్యమలధీభిరనన్యలభ్యే
 పాదావని! శ్రుతివధూపటవాసకృత్యై |
 త్వత్సంచరప్రచలితాని రజాంసి శౌరేః
 ప్రఖ్యాపయంతి పదపద్మపరాగశోభాం || 13.13 ||

మూర్ధానమంబ! మురభిన్మణిపాదరక్షే!
 యేషాం కదాఽపి రజసౌ భవతీ పునాతి |

త్వామేవ తే సుకృతినః స్నపయంతి కాలే
మందారదామరజసా మకుటచ్యుతేన || 13.14 ||

రథ్యావిహారరజసా పరిధూసరాంగీం
రంగేశ్వరస్య లళితేషు మహోత్సవేషు |
ప్రస్ఫోటయత్యవనతో మణిపాదుకే! త్వాం
గౌరీపతిః స్వయమిభాజినపల్లవేన || 13.15 ||

నేదీయసాం నిజపరాగనివేశపూర్వం
స్పృష్ట్వా శిరాంసి భవతీ భవరోగభాజాం |
గాఢం నిపీడ్య గరుడధ్వజపాదరక్షే!
మానగ్రహం శమయతీవ పరైరసాధ్యం || 13.16 ||

ఆపాతవల్లవతనోరకుమారయూనః
పాదావని! ప్రవిశతో యమునానికుంజాః |
ఆసీదనంగసమరాత్ పురతః ప్రవృత్తః
సేనాపరాగ ఇవ తే పదవీపరాగః || 13.17 ||

గంగాపగాతటలతాగృహమాశ్రయంత్యాః
పాదావని! ప్రచలితం పదవీరజస్తే |
ప్రాయేణ పావనతమం ప్రణతస్య శంభోః
ఉద్ధూళనం కిమపి నూతనమాతనోతి || 13.18 ||

అంతే తదా త్వమవిళంబితమానయంతీ
రంగాద్ భుజంగశయనం మణిపాదరక్షే! |
కామం నివర్తయితుమర్హసి సంజ్వరం మే
కర్పూరచూర్ణపటలైరివ ధూళిభిస్తే || 13.19 ||

రంగేశపాదసహధర్మచరి! త్వదీయాః
మౌళౌ నివేశ్య మహితాః పదవీపరాగాః |

సంతస్త్రివర్గపదవీమతిలంఘయంతో
 మౌశౌ పదం విదధతే విబుధేశ్వరాణాం || 13.20 ||

మాతస్తదా మాధవపాదరక్షే!
 త్వయి ప్రసక్తం త్వరయోపయాంత్యాం |
 పరామృశేయం పదవీపరాగం ప్రాణైః
 ప్రయాణాయ సముజ్జిహోనైః || 13.21 ||

తథాగతా రాఘవపాదరక్షే!
 సంపశ్యమానేషు తపో ధనేషు |
 ఆసీదహాల్యా తవ పాంసులేశైః
 అపాంసులानాం స్వయమగ్రగణ్యాం || 13.22 ||

పశ్యామి పద్మేక్షణపాదరక్షే!
 భవాంబుధిం పాతుమివ ప్రవృత్తాః |
 భక్తోపయానత్వరయా భవత్యాః
 పర్యస్యమానాః పదవీపరాగాః || 13.23 ||

పంచాయుధీ భూషణమేవ శౌరేః
 యతస్తవైతే మణిపాదరక్షే! |
 వితన్వతే వ్యాప్తదిశః పరాగాః
 శాంతోదయాః శత్రుచమూపరాగాః || 13.24 ||

పరిణతిమకరోరాం ప్రాప్తయా యత్ప్రభావాత్
 అలభత శిలయా స్వాః గౌతమో ధర్మదారాః |
 పునరుపజనిశంకావారకం పాదుకే! తత్
 ప్రశమయతి రజస్తే రాగయోగం ప్రజానాం || 13.25 ||

రజనివిగమకాలే రామగాథాం పఠంతః
 కుశికతనయముఖ్యాః పాదుకే! భావయంతే |

ఉపలశకలసక్తైస్త్వత్పరాగైరకాండే

జనితమునికళత్రాఽ దండకారణ్యభాగాఽ ॥ 13.26 ॥

శుభసరణిరజోభిః శోభయంతీ ధరిత్రీం

పరిణతిరమణీయాఽ ప్రక్షరంతీ పుమర్థాఽ ।

భవసి భువనవంద్యా పాదుకే! రంగభర్తుః

శరణముపగతానాం శాశ్వతీ కామధేనుః ॥ 13.27 ॥

పవనతరళితస్తే పాదుకే! రంగభర్తుః

విహరణసమయేషు వ్యాప్తవిశ్వః పరాగః ।

విషమవిషయవర్త్యవ్యాకులానామజస్రం

వ్యపనయతి జనానాం వాసనారేణుజాలం ॥ 13.28 ॥

నిష్ప్రిత్యాహముపాసిషీమహి ముహుర్నిశ్శేషదోషచ్ఛిదో

నిత్యం రంగధురంధరస్య నిగమస్తోమార్చితే పాదుకే! ।

ధత్తే మూర్ధభిరాదిపద్మజనితా తత్తాదృశీ సంతతిః

యత్సంచారపవిత్రితక్షితిరజః పంక్తిం చతుష్పంచషైః ॥ 13.29 ॥

రజసా పరోరజస్తన్న ఖలు

న లంఘ్యేత భగవతోఽపి పదం ।

కిముత హృదయం మదీయం భవతీ

యది నామ పాదుకే! న స్యాత్ ॥ 13.30 ॥

॥ ఇతి శ్రీపాదుకాసహస్రే పరాగపద్ధతిః త్రయోదశీ ॥

కవితార్కికసింహాయ కల్యాణగుణశాలినే ।

శ్రీమతే వేంకటేశాయ వేదాంత గురవే నమః ॥